

Ýeňiş – nutuk atyp gygyrýanlaryňky däl-de, aklyny ulanyp bilenleriňki

Category: Kitapcy, Publisistika, Sözler

написано kitapcy | 26 января, 2025

Ýeňiş – nutuk atyp gygyrýanlaryňky däl-de, aklyny ulanyp
bilenleriňki ÝEÑIŞ – NUTUK ATYP GYGYRÝANLARYŇKY DÄL-DE, AKLYNY
ULANYP BILENLERIŇKI



Ysraýyl 2024-nji ýylyň 27-nji sentýabrynda guran hüjümlerinde «Hizbullahyň» başlygy Hasan Nasrallahy nyşana aldy.

Tel-Awiw hökümetiniň guralan hüjümlerde Nasrallahyň ölendigini mälim etmeginiň yzyndan «Hizbullahyň» ýolbaşçylary Hasan Nasrallahyň ölendigini tassyklady.

Şonsuzam Ismail Haniýe terakty bilen Ysraýyl bombanyň ýüpüni çekip, Eýranyň gujagynda partladypdy. Bu terakty amala aşyrmak bilen Ysraýyl Eýranyň öňünde iki ýol goýdy: Eýran ýa-ha

Ysraýyla boýun egip, osminogynyň gollaryny gyrkyp gysgaltmalydy, ýa-da hemme zady göz önüne tutup elindäki osminogynyň ähli gol-pudagyny ulanyp herekete geçmelidi.

Eýeçiligi Eýranda bolan Liwan «Hizbullahy» bu eýeçiligiň ilkinji we iň agyr ýitgisini çekmek üçin şonsuzam hemişe taýýar ýagdaýda garaşyp durdy.

Bütün bularyň ýanynda Russiýa bilen Hytaý ABŞ-nyň noýabrdan soň saýlanjak täze prezidentine garaşmagy we şoňa laýyklykda täze ugur kesgitlemegi makul bildi. Häzirlikçe olarda sowukganly garaşmalar bar. Ýagny, hemme boljak zatlar noýabrdan soň başlamaly...

Bir tarapdan Eýran özi üçin örän uly howplary abandyrýan Ysraýyl bilen gönüden-göno urşa girmäge milt etmedi. Şol sanda wekilçilik urşuny alyp barýan osminogynyň gollaryny gysgaltmaga we Ysraýylly Ýakyn Gündogar çykalgasyny saýlap almaga razy boldy.

Şeýle-de ýakyn wagtda şübheli wertolýot heläkçiliginde aradan çykan öňki prezident Ibrahim Reisiniň tersine pozitiw syýasat alyp barýan we Günbatara garşy ylalaşykçy dilde gürleýän täze prezident Mesut Pezeşkiýanyň käbir sözleri bu aýdylýanlara güwä geçýär diýsegem boljak. Nämüçindir Eýranyň bu bolşundan onçakly kanagatlanmadyk Ysraýyl munuň bilen çäklenmedi we Eýranyň ulaldan osminogyny bütünleý ýok etmegi makul bildi. Netijede Ysraýyl Hasan Nasrallahy nyşana alan bu hüjümi bilen osminogy öz öýünde kellesinden urdy.

Ysraýylyň düýp maksady öňdenem belli: Kartalary üýtgetmek! Netanýahunyň BMG-nyň ýygnaгыnda görkezen kartasy bu niýetiň iň aýdyň subutnamasy boldy.

Hawa, Ýakyn Gündogarda kartalaryň üýtgejek prosesleri bolul geçýär.

Häzirki bolýan wakalara seretseg-ä, Yragyň we Siriýanyň yzyndan Liwanyňam bölünjek günleri daşda däle meňzeýär. Hatda geljekde meýilleşdirilýän täze kartada megerem Liwan diýen ýurt bolmasa gerek.

«Hizbullahyň» başlygy Hasan Nasrallahyň öldürilmegi diňe Liwandyr Eýran üçin däl, tutuş sebit ýurtlary üçin uly howplary abandyrýar. Şu döwrüň dowamynda öz içerki agzybirligini saklap bilmeýän her bir ýurt ullakan howp bilen ýüzbe-ýüz bolmaly bolar. Gynansak-da, sebitde hiç bir yslam ýurdy beýle ýüzbe-ýüzlüğe taýýar däl. Kimsi erkegiň sakgaly, aýalyň saçy diýip tüý-tümür bilen başagaý. Kimsi eline esgi

alyp, ýollaryň ugrunda ýazylan iki agyzlyk kürtçe ýazgyny
öçürmek bilen başagaý.

Hawa, mezhepçilik we milletparazlyk ýaly iki aldym-berdimli
keseliň penjesine düşen musulman jemgyýetleri yslam bilen
birleşmäge ýeterlik bolmaýar. Şonuň üçinem Ysraýylyň bu
perwaýsyz agressiwligine garşy musulmanlaryň birleşmegini tama
etmek diňe gury arzuw-hyýal ýaly bir zat bolsa gerek.

Eýýäm birnäçe asyr bäri pil ukusynda ýatan millionlarça
musulman bu gury arzuw-hyýalyň täsiri bilen her gün sowenistik
nutuklar atyp, Ysraýyly durzup bilerin öýdýär we hudaýtarapyn
ýardama garaşýar.

Hakykatdanam boljak zat däl. Bir ýandan ylym-bilim bilen
gyzyklanjak däl! Tehnologiyanyň nämedigini biljek däl!
Birmahal möwriti geçen zatlar bilen meşgullanyp döwürden yza
galjak! Bir ýandanam galkyp «Alla biziň bilen bilekdir. Ýeňiş
biziňkidir!» nutuklary bilen öz-özünü aldap pakgarmakçy
bolýarsyň. Soňam nähili gaflatda ýatandygyny diňe
masgaraçylykly ýagdaýa düşenden soň bilip galýarsyň. Ýeňiş –
nutuk atyp gygyrýanlaryňky däl-de, aklyny ulanyp
bilenleriňkidir! Tüý-tümür bilen wagtyny geçirenleriňki däl-
de, ylym-bilim we tehnologiýa bilen öňe barýanlaryňkydyr!

Gyzgynja ýorganyndan çykman hasasy bilen uruşýandygyny aýdyp
boş gürleýänleriňki däl-de, kompýuteriň başynda ýekeje düwmä
basanda kiberhüjüme başlap, adamyň kisesindäki rasiýany
partladýanlaryňkydyr!

Gaýrat ediň, indem bu masgaraçylygyňyza Allanyň adyny sokmaň.
«Alla biziň bilendir» diýibem özüňizi özüňiz aldamaň.
Allatagala ylym we hikmet eýesidir. Onuň işýakmaz ýaltalar we
gorkak jahyllar bilen ne işi bolsun?!. Allatagala herdem pikir
ýüwürdýän akylly-başly adamlar bilen bilekdir. Onuň aklyny
ýitiren sähneler bilen ne işi bolsun?!.
Welhasyl, şahyryň aýdyşy ýaly:

«Yslam – kitaplarda.

«Yslam – kitaplarda.

Musulman bolsa, mazarlarda.

Birden dirileri soraýma!

Olardan ölümdenem beter çuňňur ukuda».

Ýagny, näme diýsek, biderek. Onda näme, hemmesiniň ruhuna –
«El Fatiha»!

Ibrahim ALTUN,

«Pencere» žurnalynyň baş redaktory.

@ibrahimaltun_official

Ýekşenbe, 29.09.2024 ý. Publisistika